

Hay həyasızlığı

Ermənistanın siyasi manipulyasiyaları heç bir işə yaramayacaq

Əllərini xalqımızın qanına bulamış erməniəsilli təqsirkarlar hazırda Azərbaycan qanunları ilə mühakimə olunurlar. Ermənistanın hərbi təcavüzü nəticəsində sülh və insanlıq əleyhinə cinayətlər, müharibə cinayətləri, o cümlədən təcavüzkar müharibənin hazırlanması və aparılması, soyqırımı, müharibə qanunlarını və adətlərini pozma, habelə terrorçuluq, terrorçuluğu maliyyələşdirmə, hakimiyyəti zorla ələ keçirmə, onu zorla saxlama və digər çoxsaylı cinayət törətməkdə təqsirləndirilən Ermənistan vətəndaşları Arayik Harutyunyan, Arkadi Qukasyan, Bako Sahakyan, Davit İşxanyan, Davit Babayan, Lyova Mnatsakanyan, o cümlədən Ruben Vardanyan barəsində olan cinayət işləri üzrə məhkəmə prosesləri davam etdirilir.

Ədalətin təntənəsi olan bu məhkəmə prosesi beynəlxalq və milli qanunvericiliyə uyğun formada həyata keçirilir. Hərbi cinayətlər törətməkdə təqsirləndirilən erməniəsilli şəxslər məhkəmə iclasında erməni dilində tərcüməçilərlə, habelə müdafiə üçün vəkillərlə təmin olunublar. Eyni zamanda Beynəlxalq Qırmızı Xaç Komitəsinin (BQXK) əməkdaşları vaxtaşırı sözügedən təqsirləndirilən şəxslərə baş çəkirlər. Mandatına uyğun olaraq BQXK bu cür başçəkmələr zamanı saxlanılan şəxslərlə rəftarı və saxlanma şəraitini qiymətləndirir. Komitə həmçinin şəxslərin ailələri ilə əlaqələrini bərpa etmək və ya davam etdirmək üçün şərait yaradır.

Erməni yalanları

Təcavüzkar Ermənistan isə xalqımıza qarşı saysız cinayətlər törətməkdə təqsirləndirilən canilərin məhkəməsi ilə bağlı müxtəlif manipulyasiyalar edir, bununla beynəlxalq ictimaiyyətin diqqətini törətdikləri faşist əməllərdən yayındırmağa çalışır.

Bir müddət əvvəl baş nazir Nikol Paşinyanın dediyi, eyni zamanda erməni mətbuatının həmin təqsirləndirilən şəxslərə psixoloji təzyiq göstərilməsi və psixotrop dərmanların verilməsi barədə tirajlıqları yalanları elə Arayik Harutyunyan və Davit Babayan özləri ifşa edib. Fevralın 6-da keçirilən növbəti iclas zamanı bu iftira ilə bağlı A.Harutyunyan deyib: "Nəzərə alsaq ki, təcridxanada bizim məlumat almaq, etiraz etmək imkanlarımız olub. Həmçinin Ermənistan mediasında və digər kütləvi informasiya vasitələrində bizim saxlanma şəraitimiz daim müzakirə olunur. Başa düşdüyüm qədər ilə, Ermənistan Respublikasının baş naziri bəyan edib ki, bizə qarşı psixoloji təzyiq və həmçinin psixotrop dərmanlardan istifadə edilməsi barədə fikirləri var...

...Xüsusilə qeyd etmək istəyirəm ki, bizə qarşı hər hansı bir təzyiq olmayıb. İş-

tintaq zamanı bizimlə hər zaman qanun çərçivəsində davranıblar".

Bu yaxınlarda Ermənistanın "siyasət meydanı"nda yenidən xortlayan faşist Robert Koçaryan da erməniəsilli şəxslərin Bakıda keçirilən məhkəməsinə dil uzatmışdı.

Hazırda "Teleqram" sosial şəbəkəsində erməni seqmentində guya erməniəsilli şəxslərə qarşı fiziki zorakılıq edilməsi ilə bağlı rəsmi şəkildə yalan məlumatlar paylaşıılır.

Fevralın 28-də Ermənistan Xarici İşlər Nazirliyi Azərbaycanda erməni məhbusların və müharibə cinayətlərində ittiham olunan şəxslərin məhkəmə prosesi ilə bağlı əsassız bəyanat verib.

Azərbaycan humanizmi

Azərbaycan Xarici İşlər Nazirliyinin mətbuat katibi Ayxan Hacızadə bununla əlaqədar şərhində bildirib ki, Ermənistan XİN-in ölkəmizdə erməni məhbuslarla və hərbi cinayətlərdə ittiham olunan şəxslərlə pis rəftar, o cümlədən onların davam edən məhkəmə prosesi ilə bağlı əsassız iddiaların qeyd olunduğu sözügedən tarixli bəyanatını qətiyyətlə pisləyir və rədd edirik.

Ermənistanın 30 ilə yaxın müddətdə qayğısına qaldığı separatçı liderlər və saxlanılan digər erməniəsilli şəxslər ya müharibə cinayətləri, etnik təmizləmə, hərbi təcavüz, işgəncə və digər ağır cinayətlərdə ittiham olunur, ya da artıq bu cinayətlərə görə məhkum ediliblər: "Bu kimi həbslərin tam hüquqi əsası var və bu, saxlanılan şəxslərin hüquqlarına xələl gətirmir".

XİN sözcüsü məlumat verib ki, Azərbaycan 2020-ci il müharibəsindən sonra humanitar jest olaraq, habelə beynəlxalq humanitar hüquq üzrə öhdəliklərinə uyğun şəkildə hərbi əsir statusu olan və ya saxlanılan şəxslər hesab edilən 200 nəfərdən artıq erməni azadlığa buraxıb və repatriasiya edib. Buna baxmayaraq, onlar

Azərbaycan tərəfindən Ermənistanı qaytarılandan sonra Ermənistan hakimiyyəti tərəfindən həmin şəxslərin bəziləri həbs olunub və sorğu-sual ediliblər: "Ermənistan XİN-ə onu da xatırlatmaq istərdik ki, Azərbaycan həmçinin 2023-cü ildə həyata keçirdiyi antiterror tədbirlərindən sonra 10 mindən çox qeyri-qanuni erməni silahlı qüvvələrinə silahı yerə qoymağa və Azərbaycan ərazilərini tərk etməyə icazə verməklə böyük jest edib".

O da bildirilib ki, Azərbaycandan fərqli olaraq, Ermənistan nə azərbaycanlı hərbi əsirlərə və həbs edilmiş mülki şəxslərə qarşı ləyaqəti alçaldan rəftar halları ilə bağlı araşdırma başladıb, nə də itkin düşmüş 4000 azərbaycanlının yeri barədə məlumatların verilməsində əməkdaşlıq edib. Şahidlərə və çoxsaylı fakta əsasən, beynəlxalq humanitar hüquq, o cümlədən 1949-cu il Cenevrə Konvensiyaları kobud şəkildə pozularaq, bütün azərbaycanlı hərbi əsirlərə işgəncə verilib, onlar pis rəftara məruz qalıb, ləyaqəti alçaldan şəraitdə saxlanılıblar.

20 minə yaxın şəxs qəsdən öldürülüb

Hərbi cinayətlər törətməkdə təqsirləndirilən erməniəsilli şəxslər barəsindəki cinayət işi üzrə ittiham aktında qeyd olunur ki, 1988-2024-cü illər ərzində Ermənistanın hərbi təcavüzü nəticəsində 3 min 493 nəfəri mülki, 15 min 357 nəfəri hərbi qulluqçu olmaqla, ümumilikdə 18 min 850 şəxs qəsdən öldürülüb. 4 min 435 nəfəri mülki, 51 min 803 nəfəri hərbi qulluqçu olmaqla, ümumilikdə 56 min 268 şəxsə müxtəlif dərəcəli bədən xəsarətləri yetirilməklə qəsdən öldürülmələrinə cəhd edilib.

Təkcə bu faktın özü Ermənistanın Bakıda keçirilən məhkəmə ətrafında niyə bu cür hay-qışqırıq saldığına, vurnuxduğuna aydınlıq gətirir. Təcavüzkar və işğalçı ölkə 30 il ərzində Azərbaycan xalqına qarşı törətdiyi cinayət əməllərinin məhkəmədə faktlarla ortaya qoyulmasını, bu əməllərdə təqsirləndirilən şəxslərin məsuliyyətə cəlb olunmasını qətiyyənlə istəmir. Lakin xalqımıza qarşı hərbi cinayət əməlləri törədən erməniəsilli şəxslər təqsirləri sübuta yetirilərsə, layiqli cəzalarını alacaqlar. Bir sözlə, təcavüzkar və işğalçı Ermənistanın siyasi manipulyasiyaları heç bir işə yaramayacaq.

*Yasəmən MUSAYEVA,
"Azərbaycan"*